



*Parroċċa Qalb Bla Tebgha*  
*Ta' Marija*  
**BURMARRAD**

Tel: 21573045/ Fax:21578118

[www.parroċċaburmarrad.com](http://www.parroċċaburmarrad.com)

email:[kappillan@parroccaburmarrad.com](mailto:kappillan@parroccaburmarrad.com)

***LEHEN IL-PARROĊĊA - Dicembru 2012 - Nru. 361***



## Kelma tal-Kappillan

Għeżież,

*Il-Festa tal-Festi*, hekk kien isejjilha San Frangisk lil festa sabiħa tal-Milied...festa li għandha l-għeruq fid-dinja kollha, anke fejn it-Tifsira tat-Twelid ta' Ġesu' m'hijiex daqshekk ċara. Il-Festa tal-Milied iġġib sentimenti ta' mħabba, ta' ħlewwa u wkoll ta' ferħ kbir.

Li jfixkel it-tifsira tat-Twelid huwa l-materjaliżmu u l-konsumiżmu li qed joħonqu lil bniedem tal-lum, li qed jintilef fl-affarijiet materjali li jiswew ħafna flus imma li l-ferħ fihom għandu ħajja qasira wisq. Ġużeppi u Marija ferħu fis-simpliċità ta' Tarbija Ġesu' li twieldet. Huwa twieled fqir biex ikun solidali mal-foqra, li ftit għadhom isibu min jiftakar fihom għax kulħadd mitluf fil-pjaċiri materjali u ninsew il-ferħ ta' meta tgħin lil fqir.

Hu għalhekk li l-isbaħ Milied Nisrani għal bniedem tal-lum hu li jgħix u jħalli post fil-qalb tiegħu lil Ġesu' Tarbija, u li fil-qlub tal-familji tagħna inħalluh jitwieled, billi nagħmlu żmien aktar flimkien, nagħtu aktar attenzjoni lil xulxin, inferrħu lil xulxin, naħfru lil xulxin, u ma niġġudikawx wieħed lill-ieħor. J'Alla bħala familja fil-Mulej nippruvaw inkomplu dak li għamel Ġesu' u nħalluh jitwieled fil-komunita' tal-Parroċċa tagħna u b'mod partikulari fil-familji tagħna.

Dan hu l-awguri tiegħi u tal-Komunita' tal-Patrijiet flimkien mal-Kunsill Parrokkjali li nkomplu nħallu post għall-Mulej biex inwellduh ġo fina.

Tkunu mberkin!

P Joseph Mamo ofm Conv.



## Hsieb Spiritwali


### Il-Beatu Ġwanni Pawlu 11 – *It-Testment*

Dan li ġej huwa mislut mill-aħħar Testment tal-Beatu Papa Ġwanni Pawlu 11.

Fl-isem tat-Trinita' Qaddisa, Amen. Ishru mela, għax ma tafux is-sieġha li fiha jiġi l-Mulej – dawn il-kliem ifakkruni fl-aħħar sejħa li se tiġi fil-ħin li jixtieq il-Mulej. Jien irrid nimxi warajh u rrid li dak kollu fil-ħajja tad-dinja jippreparani għal dan il-mument. Jiena ma nafx meta se jasal dan il-mument, imma npoggieħ, bħal kolloxx, f'idejn Omm l-Imgħallem: Totus Tuus.

F'dawn l-istess idejn ta' omm inħalli kolloxx u lil dawk kollha li ħajti u l-vokazzjoni tiegħi laqqgħuni magħhom. F'dawn l-idejn inħalli fuq kolloxx lil Knisja, wkoll lil pajjiżi u l-umanita' kollha. Nirringrazzja lil kulħadd. Nitlob maħfra mingħand kulħadd. Nitlobkom titolbu għalija ħalli l-Ħniena t'Alla tidher akbar mid-djgħufija u nuqqas ta' ħila tiegħi.

Kulħadd għandu jzomm quddiem għajnejh il-ħsieb tal-mewt. U għandu jkun lest biex jipprezenta lilu nnifsu quddiem il-Mulej u l-Imħallef.....fl-istess ħin, Salvatur u Missier. Jiena dak il-mument deċiżiv tal-mewt inpoġġieh f'idejn Omm Ġesu' u Omm il-Knisja. Iz-żmien li qegħdin ngħixu fih huwa żmien diffiċli. Il-mixja tal-Knisja wkoll saret mimlija tensjoni, hija l-prova ta' dawn iż-żminijiet...kemm għall-fidili kif ukoll għar-għajja. F'ċertu pajjiżi, il-Knisja qed tiffaċċja persekuzzjoni li m'hijiex inqas minn dik tal-ewwel sekli, anzi aghar minnhom fil-qilla u l-mibegħda. *'Id-demmm tal-martri huwa ż-żerriegħa tal-insara.'*



Jiena m'inix se nħalli l-ebda ġid materjali li jista' jkun ta' valor. Dak li kien jaqđini f'ħajti nitlob li jitqassam kif ikun l-aħjar. Hekk kif il-ħajja tiegħi fuq din l-art waslet biex tispicċa, qed nerga' niftakar fil-ġenituri tiegħi, f'ħija u f'oħti (li jien qatt ma ltqajt magħha għax mietet qabel twelidt jien), fil-parroċċa ta' Wadowice fejn għammduni, dik il-belt li tant ħabbejt, f'dawk li għexu fi żmien, fil-bniet u subien sħabi tal-iskola primarja, fil-ħbieb tas-sekondarja, fi żmien l-Universita' sa żmien l-okkupazzjoni Naziista ta' pajjiżi meta kelli nagħmel ħafna xogħol manwali, fil-parroċċa ta' Niegowic, fil-kura pastorali tal-akkademiċi, fi Krakovja, Ruma, u fin-nies kollha li l-Mulej afdali. Lil dawn kollha nixtieq ngħidilhom ħaġa waħda – J'Alla l-Mulej jippremjakom.

Nixtieq nerga' nħalli lili nnifsi totalment f'idejn il-Mulej. Hu jrid jiddeċiedi kif se nispiċċa din il-ħajja u l-ministeru tiegħi. Totus Tuus, f'idejn l-Immakulata fil-ħajja u fil-mewt. Diġa' aċċettajtħa l-mewt li riesqa, nittama li Kristu jagħtini l-grazzja tal-mogħđija tal-aħħar. Nittama li sservi ta' ġid għall-kawża li dejjem fittixt li naqđi – is-salvazzjoni tal-bniedem u l-ħarsien tal-familja tal-bnedmin li fiha jidhlu l-ġnus u l-popli kollha.

*Dan l-artiklu huwa l-aħħar wieħed minn sensiela li għamilna dwar il-Beatu Gwanni Pawlu 11.....nisperaw li għoġbukom!*

***J'Alla jkollkom Milied Qaddis u Sena Ġdida mimlija Paċi***

# HAJJA U HIDMA - DIĊEMBRU 2012

## **Is-Sibt 1 Jum Dinji tal-Aids**

Fl-4.00pm jibda l-Junior Praesidium tal-Leġjun ta' Marija fiċ-Ċentru Parrokkjali.

**L-Ewwel Sibt tax-xahar.** Inġeddu l-konsagrazzjoni tagħna lil Qalb Bla Tebġha ta' Marija. Fil-5.15pm tibda l-Adorazzjoni fil-Knisja. Bejn l-10.00am u 12.00pm tkun miftuħa l-librerija.

**Il-Ħadd 2 L-Ewwel Ħadd tal-Avvent.** Fl-10.00am Quddiesa fil-Parroċċa għat-tfal flimkien mal-ġenituri tagħhom. Jista' jattendi kulħadd.

## **It-Tnejn 3 Jum il-Persuni b'Diżabbilita'.**

**L-Erbgħa 5 Jum il-Volontarjat.** Grazzi lil voluntiera kollha li jgħinu fil-Parroċċa tagħna.

**Il-Ħamis 6 L-Ewwel Ħamis tax-xahar.** Adorazzjoni fis-Seminarju tal-Virtu' b'talb għall-vokazzjonijiet saċerdotali u religjużi. Tluq minn ħdejn il-Parroċċa f'12.00pm.

**Il-Ġimgħa 7 L-Ewwel Ġimgħa tax-xahar.** Inġeddu l-konsagrazzjoni tagħna lil Qalb Imqaddsa ta' Ġesu'. Fl-4.15pm it-tfal kollha tal-MUŻEW jiltaqgħu iċ-Ċentru Parrokkjali.

## **Is-Sibt 8 Jum is-Solennita' tal-Immakulata Kuncizzjoni.**

Fit-8.30pm – Quddiesa Extra

Fis-6.15pm - Konċelebrazzjoni Solenni mill-Komunita' Franġiskana.

Il-Ħsieb isir minn P.Joe Zahra O.P. Janima l-kant il-Kor Parrokkjali 'Hlewwa ta' Marija'. Ikun hawn Bazaar miftuħ tul il-ġurnata kollha.

**Il-Ħadd 9 It-Tieni Ħadd tal-Avvent** Fl-10.00am Quddiesa fil-Parroċċa għat-tfal flimkien mal-ġenituri tagħhom. Jista' jattendi kulħadd.

Fl-10.30am Laqgħa tal-Gruppi Familji Nsara fiċ-Ċentru Parrokkjali.

Bazaar miftuħ il-ġurnata kollha.

**Mis-Sibt 15 Jiem tan-Novena bi preparazzjoni għall-Milied.**

**sal-Ħadd 23** Fl-Avvizi ta' kull ġimgħa jingħataw aktar dettalji.

**Is-Sibt 15** Konfessuri barranin għall-Qrar bejn is-6.00pm u s-7.00pm.



**Il-Ħadd 16** It-Tielet Ħadd tal-Avvent Fl-10.00am Quddiesa fil-Parroċċa għat-tfal flimkien mal-ġenituri tagħhom. Jista' jattendi kulĥadd. Ser ikun hawn konfessuri barranin għall-Qrar bejn is-6.00pm u s-7.00pm.



**It-Tlieta 18** Fil-5.15pm tibda l-Adorazzjoni tal-Ħniena Divina.

**L-Erbgħa 19** Fl-4.00pm Fiċ-Ċentru Parrokkjali jsir il-Kunċert u l-premjazzjoni tat-tfal li jattendu d-duttrina. Kulĥadd jista' jattendi.

**Il-Ħamis 20** Waqt il-Quddiesa tas-6.15pm jitbierku l-bambini u l-presepi zgħar tat-tfal. Tfal ejjew mal-ġenituri tagħkom.

**Il-Ġimgħa 21** Fis-7.00pm Purċissjoni bil-Bambin akkumpanjat bil-Banda mat-toroq tal-Parroċċa.

**Il-Ħadd 23** Ir-Raba' Ħadd tal-Avvent 10.00am Quddiesa fil-Parroċċa għat-tfal mal-ġenituri tagħhom. Jista' jattendi kulĥadd.

**It-Tnejn 24 Lejlet il-Milied** - Il-quddies ta' filgħodu jkun fil-5.30am u 6.15am. Mis-7.00pm sat-8.00pm – Servizz ta' Qrar.

10.30am – Tiftaħ il-Knisja

11.00pm - Tibda l-Velja tal-Lejl tal-Milied.

12.00am - Quddiesa Solenni Konċelebrata mill-Komunita' Frangiskana bis-sehem tal-Kor Parrokkjali 'Hlewwa ta' Marija'. Wara jsir Breakfast fiċ-Ċentru Parrokkjali. Ibbukkjaw fis-sagristija.

**It-Tlieta 25** Jum il-Milied Il-quddies ikun fis-6.00am, fit-8.30am u fis-6.15pm.

**Il-Ħamis 27** Fit-3.30pm Party għat-tfal kollha tal-Parroċċa fiċ-Ċentru Parrokkjali. Ġenituri hallu l-ismijiet tat-tfal fis-sagristija.

**Il-Ġimgħa 28** Mis-6.30pm 'l quddiem il-judges jaraw l-isbaħ presepi u twieqi u armar għal kull min daħal fil-kompetizzjoni.

**Is-Sibt 29 u** L-aħħar weekend tax-xahar. Issir il-ġabra speċjali fil-Parroċċa

**I-Ħadd 30** Inkomplu nkunu ġenerużi kif dejjem konna. Grazie!

**It-Tnejn 31** Fis-6.15pm Konċelebrazzjoni mill-Komunita' Frangiskana fejn jitkanta t-Te Deum u tingħata l-Barka Sagramentali. Janimaw bil-kant il-Kor Parrokkjali 'Hlewwa ta' Marija'.

F'din il-quddiesa il-ġabra tmur b'risq id-Dar tal-Providenza.

# Il-Milied xi jfisser ghalija...

**Q**ed nikteb dawn il-versi fil-25 ta' Novembru, xahar ezatt qabel il-jum tal-Milied. Għal ħafna ma jdumx ma jibda l-giri sfrenat għar-rigali u t-taħbit li ħafna jassoċċjaw ma' dan il-perjodu ta' żmien. Dawk li jkollhom xi negozju jieħdu gost bih dan il-kummerċ għax ifisser li r-rota ddu, iżda tajjeb li nirriflettu ftit dwar x'inhu tassew il-ħsieb wara r-rigali li nagħtu fil-Milied.

Nagħtu r-rigali sabiex niftakru li Alla l-Missier tana l-ikbar rigal li seta' jagħtina, lil ibnu Ġesu. Ir-rigali jfakkruna wkoll illi it-tliet slaten maġi taw lil Ġesu rigali prezzjużi: deheb, incens u mirra. Għalhekk aħna wkoll irridu nkunu lesti nagħtu lil Ġesu l-aħjar minn dak li għandna – nkunu lesti nagħtu lil Ġesu l-ħin prezzjuż tagħna, nkunu lesti nagħtu lil Ġesu l-energija tagħna u l-imħabba tagħna.



Importanti wkoll li niftakru illi Ġesu qal li dak li nagħmlu mal-iżgħar mill-bnedmin ħutna nkunu qed nagħmluh miegħu u għalhekk irridu nkunu lesti nagħtu lil xulxin il-ħin, l-energija u l-imħabba tagħna. Tajjeb li nistaqsi lili nnfsi kemm jiena lesta li nagħti l-aqwa lil haddieħor, kemm jien kapaċi ninvesti f'ħaddieħor mingħajr ma nistenna xejn lura.

Tajjeb ukoll li f'dan iż-żmien niftakru t-tifsira li għandhom id-diversi simboli li nużaw kontinwament fid-djar tagħna u f'postijiet pubbliċi f'dan il-perjodu. U tajjeb li lil uliedna ngħallmuhom dawn it-tifsirijiet:

☆ *Is-Sigra taz-Żnuber* jew kif ħafna jirreferu għaliha s-Sigra tal-Milied, tintuża għax hija tibqa' ħadra matul is-sena kollha, u dan għandu jfakkarna li Ġesu huwa kontinwament it-tama tagħna. Barraminhekk il-weraq ta' din is-sigra kollha jippuntaw 'il fuq sabiex ifakkruna illi l-ħsiebijiet tagħna għandhom

ikunu dejjem iħarsu lejn is-smewwiet.

- ☆ *L-istilla* li npoġġu fuq is-sigra għandha tfakkarna li t-twelid ta' Ġesu kien il-milja ta' wegħda li Alla kien għamel lid-dinja.
- ☆ *Ix-xemgħa* għandha tfakkarna li Kristu huwa d-dawl tad-dinja u fil-Milied infakkru it-twelid ta' dan id-Dawl li għandu jmexxina matul ħajjitna.
- ☆ *Il-girlanda tonda* li ħafna minna ndendlu mal-bibien tad-djar tagħna f'dan iż-żmien tissimbolizza in-natura vera tal-imħabba. L-imħabba vera ma tispicča qatt, bħač-čirku.
- ☆ *L-aŋgli* jfakkruna li aħna wkoll għandna nkantaw bil-ferħ meta naħsbu fl-imħabba kbira li għandu għalina Alla l-Missier – li ta lid-dinja l-unika iben tiegħu sabiex aħna lkoll ikollna s-salvazzjoni.
- ☆ U *l-qniepen* huma simbolu tal-fatt li aħna kontinwament imsejġha sabiex nibqgħu nagħmlu parti mill-merħla tal-Mulej Ġesu. F'dan iż-żmien il-qniepen nittamaw li jsejġu lura lil dawk illi għal xi raġuni jew oħra ma baqgħux iħossu li huma jagħmlu parti mill-merħla ta' Ġesu.

Minn qalbi nawgura lil kulhadd Milied mimli bl-ispirtu ta' mħabba li Ġesu' wasslilna permezz tat-twelid tiegħu!

Daniella Zerafa

**Il-Komunita' Frangiskana  
flimkien mal-  
Kunsill Parrokkjali u l-  
Kummissjonijiet tal-Parročča u l-  
għaqdiet jawguraw Milied Qaddis u  
Sena mimlija pači u ġid lil kulhadd**



# Tajjeb Tkun Taf

Kompetizzjoni għall-isbah armar ta' Presepu, Bambin u Twieqi fl-okkazjoni tal-Festi tal-Milied. Hallu isimkom, l-indirizz u t-telefon fis-sagristija. Il-Ġimgha 28 ta' Diċembru, mis-7.00pm 'il quddiem, il-membri tal-ġurija jżuru d-djar ta' dawk li jkunu dahlu għall-Kompetizzjoni.

Nhar is-Sibt 1 ta' Diċembru fiċ-Ċentru Parrokkjali bejn l-4.00pm u l-5.00pm u kull nhar ta' Sibt il-Legion of Mary ser tagħti merħba liż-żgħar ta' bejn id-9 u l-14 –il sena li jixtiequ jidhlu lil-Legjun ta' Marija. Inheggu lil ġenituri biex iheggu lil uliedhom biex jattendu, b'mod speċjali matul din is-Sena tal-Fidi.

Breakfast – Għat-tieni sena ser jerga' jsir il-Breakfast fiċ-Ċentru Parrokkjali wara l-Quddies ta' Nofs il-Lejl. Hallu isimkom u n-numru tat-telefon fis-sagristija jew mal-helpers. Il-prezz huwa ta' 10euro. Thallux għall-aħhar. Il-booking miftuh sal-Ġimgha 21 ta' Diċembru.

Il-Party tat-Milied għat-tfal tal-Parroċċa se jsir nhar il-Ħamis 27 ta' Diċembru fiċ-Ċentru Parrokkjali bejn it-3.30pm u s-6.00pm. Ġenituri hallu l-isem tat-tfal tagħkom fis-sagristija. Dak in-nhar stess tingħata donazzjoni lil Kappillan.

STRINA lill-Parroċċa – Qed jitqassam lilkom envelope sabiex tagħtu STRINA lill-Parroċċa tagħna fl-okkazjoni tal-Festi tal-Milied u tal-Ewwel tas-Sena 2013. Grazzi tal-offerta li tista tagħti.

Matul l-Avvent u n-Novena tal-Milied, ser ikun hemm qfief hdejn il-bibien tal-Knisja biex nigbru preserves biex ngħinu lil min hu fil-bżonn fil-Festi tal-Milied u tal-Ewwel tas-Sena.

Il-Kummissjoni Djoċesana Tfal qed terġa' ttella' il-programm Avventura ma' Ġesu' fuq ir-radju. Fil-programm jiġi spjegat l-Evangelju tal-Hadd għat-tfal. Ikun kull nhar ta' Ġimgha mid-9.00am sad-9.25am b'repetizzjoni fl-12.00pm fuq Radju Marija. Wiehed jista' wkoll isegwi l-programm minn fuq l-internet jew inkella fuq facebook fejn issibuh taht l-istess isem tal-programm. Mistiedna jieħdu sehem erbat itfal kull programm li l-eta' tagħhom tkun bejn 8 u 12-il sena u adult/a li jkun jista' jmexxi d-diskussjoni. Min hu interessat jibgħat e-mail fuq [sammutanna@hotmail.com](mailto:sammutanna@hotmail.com). Il-website hija [www.kdtmalta.com](http://www.kdtmalta.com). Heggu anke lill-għallliema tal-primarja biex isemmu dan il-programm lit-tfal.

Nifirhu u nawguraw lil Michael Grech mill-Parroċċa tagħna li beda żmien ta' esperjenza mal-Provinċja tagħna Franġiskana Konventwali bhala Pre-Postulant. Nawgurawlu u nitolbu għalih biex jissoda fil-vokazzjoni religjuża tiegħu. Matul din l-ewwel sena ser jgħaddi xi żmien fid-Dar tal-Formazzjoni fil-Kunvent tal-Qawra.